

بِسْمِ اللّٰهِ الرَّحْمٰنِ الرَّحِیْمِ

## دعا کی افادیت

اے میرے فلسفیو! ذور دعا دیکھو تو

غیر ممکن کو یہ ممکن میں بدل دیتی ہے

و اذا سالک عبادى عنى فانى قریب اجیب دعوة الداع اذا دعان فلیست جیبوالی ولیؤمنوا بى لعلهم یرشدون

(سورۃ بقرہ رکوع نمبر 22)

یعنی اے رسول جب میرے بندے میرے متعلق تجھ سے پوچھیں تو تو انہیں کہہ دے کہ میں (تم سب کے) قریب ہوں میں پکارنے والے کی آواز کو سنتا اور اس کا جواب دیتا ہوں (یعنی اسے قبول کرتا ہوں) مگر میرے بندوں کو بھی چاہیے کہ وہ میری آواز پر کان دھریں اور مجھ پر سچا ایمان لائیں تا کہ وہ (ان دعاؤں میں) کامیابی کا منہ دیکھ سکیں۔  
صاحب صدر اور معزز سامعین۔

کہنے کو تو دعا ایک لفظ ہے ایک بالکل عام اور معمولی سا لفظ معلوم ہوتا ہے مگر اگر اس سے حرفی لفظ کو روحانی نقطہ نظر سے دیکھا جائے اور گہرے غور و فکر کی نظر سے دیکھا جائے تو اس لفظ کے نیچے ایک لامتناہی سمندر موجزن ہے۔ یہ روحانیت سے پر ایک ایسا سمندر ہے جس کی تہہ میں بے شمار نعمتیں اور روحانی پھل موجود ہیں۔ جس کا انسان تصور بھی نہیں کر سکتا۔ اس روحانی سمندر میں وہ تمام کا تمام مواد موجود ہے جو ایک انسان کو روحانیت سے معمور اور دین اور دنیا میں کامیاب اور کامران زندگی گزارنے کے لئے درکار ہوتا ہے۔ دعا ایسی چیز ہے جو انسان اور خدا کے درمیان رابطہ کا کام دیتی ہے اور اس اصل اور حقیقی تعلق کو ظاہر کرتی ہے جو خدا اور اس کے بندے کے درمیان ازل سے موجود ہے دعا وہ واحد زینہ ہے جو انسان کو براہ راست خدا تعالیٰ کے دربار میں لے جاتا ہے۔

حضرت مسیح موعود علیہ السلام فرماتے ہیں:-

”دعا کی ماہیت یہ ہے کہ ایک سعید بندہ اور اس کے رب ایک تعلق جاذبہ ہے یعنی پہلے خداوند تعالیٰ کی رحمانیت بندہ کو اپنے طرف کھینچتی ہے۔ پھر بندہ کے صدق کی کششوں سے خدا تعالیٰ اس سے نزدیک ہو جاتا ہے اور دعا کی حالت میں وہ تعلق ایک خاص مقام پر پہنچ کر اپنے خواص عجیبہ پیدا کرتا ہے۔ سو جس وقت بندہ کسی سخت مشکل میں مبتلا ہو کر خدا تعالیٰ کی طرف کامل یقین اور کامل وفاداری اور کامل ہمت کے ساتھ جھکتا ہے اور نہایت درجہ کا بیدار ہو کر غفلت کے پردوں کو چیرتا ہوا فنا کے میدانوں میں آگے سے آگے نکل جاتا ہے پھر آگے کیا دیکھتا ہے کہ بارگاہ الوہیت ہے اور اس کے ساتھ کوئی شریک نہیں۔ تب اس کی روح اس آستانہ پر سر رکھ دیتی ہے اور قوت جذب جو اس کے اندر رکھی گئی ہے خداوند تعالیٰ کی عنایات کو اپنی طرف کھینچتی ہے۔ تب اللہ جل شانہ اس کام کے پورا کرنے کی طرف متوجہ ہوتا ہے اور اس دعا کا اثر ان تمام مبادی اسباب پر ڈالتا ہے جس سے ایسے اسباب پیدا ہوتے ہیں جو اس مطلب کے حاصل ہونے کے لئے ضروری ہیں۔“

آنحضرت صلی اللہ علیہ وسلم فرماتے ہیں:

اذا دعا احدکم فلیعزم المسئلة ولا یقولن اللہم ان شئت فاعطنی فانہ لامستکرہ لہ (صحیح بخاری کتاب الدعوات)

یعنی جب تم میں سے کوئی شخص دعا کرنے لگے تو اسے چاہیے کہ اپنے سوال پر پختگی سے قائم ہو اور ایسے الفاظ استعمال نہ کرے کہ خدا یا اگر تو پسند کرے تو میری اس دعا کو قبول کرے کیونکہ خدا تو بہر حال اسی صورت میں قبول کرے گا کہ وہ اسے پسند کرے گا۔

حضرت مسیح موعودؑ نے فرمایا:-

